

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీరామదేశికాచార్య విరచితా
॥ తిరుప్పావైపద్యానాం సంస్కృతశ్లోకాః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ తిరుప్పావైపద్యానాం సంస్కృతశ్లోకాః ॥

అవతారికా

వైకుంఠే రమయా సాకం కదాచిజ్జగతీపతిః |
సంసారసాగరే మగ్నాన్ జనాన్ స్మృత్వా వ్యచింతయత్ || 1 ||

అహో మోహవశాదేతే సాగరాంతర్నిమజ్జితాః |
యయా కయాఽపి విధయాప్యధ్ధరిష్యామి తాన్ ధ్రువం || 2 ||

ఏవం సంచింత్య భగవాన్ వైష్ణవార్గేసరాన్ బహూన్ |
ససర్జ నౌసమానాంస్తాన్ ఆల్వార్ -శబ్దాభిధాన్ గురూన్ || 3 ||

ఏతేష్వన్యతమః సత్త్వశీలాద్యైస్సమలంకృతః |
విష్ణుచిత్తాభిధో విష్ణుకులదీప ఇవోత్థితః || 4 ||

ఆసీద్భగవతో ధన్విపురేశస్య పదాంబుజే |
కుర్వన్ హి తులసీపత్రమంజర్యాద్యైః సమర్చనాం || 5 ||

తులసీభూమిఖననవేళాయాం పేటికాగతా |
ఏకదా బాలికా లబ్ధా విష్ణుభక్తశిఖామణిః || 6 ||

దినే దినే స్వచ్ఛపక్షకలేవ శశినః శుభా |
వవృధే యౌవనం చాపి తస్యాః ప్రాదురభూద్వయః || 7 ||

సర్వదా భగవంతం తం రంగనాథాహ్వాయం ప్రభుం |
స్వస్య భర్తారమాచింత్య తద్వ్యగ్రా సమభూత్సదా || 8 ||

అనావృష్టిరభూద్ వృందావనే కృష్ణాపచారతః |
పూర్వమేతత్ సమాలోచ్య కర్తుం కాత్యాయనీవ్రతం || 9 ||

ఐహంత హంత తా గోప్యః సాధ్యం త్రింశద్దినైః శుభం |
ప్రార్థయంతే స్మ తం కృష్ణం వ్రతోపకరణం ప్రతి || 10 ||

అంగీకృత్య తదీయాం తాం ప్రార్థనాం సఫలాం వ్యధాత్ |
కృష్ణః కమలపత్రాక్షో భక్తానామభయప్రదః || 11 ||

తతస్తాః సంగతాః స్వాసు నియమం పర్యకల్పయన్ |
యా పూర్వం ప్రాతరుత్తిష్ఠేత్ ప్రబోధయతు సాపరాః || 12 ||

ఇత్థం విధాయ నియమం తథైవ ప్రాతరుత్థితాః |
యమునాయాం సుఖం స్నాత్వా చక్రీరే వ్రతముత్తమం || 13 ||

పూర్ణిమాయాం మార్గశీర్షమాసి పుణ్యదినే శుభే |
ఆఖ్యాయికామిమాం కృత్వాం స్మరంతీ మనసా సతీ || 14 ||

గోపికాభిః కృతం సర్వం కార్యజాతం త్వమన్యత |
స్వేనైవ క్రియమాణం సా గోదా సర్వాంగసుందరీ || 15 ||

మత్వా తథైవ సా గోదా ప్రోవాచేమాం కథాం స్మృతాం |
త్రింశతా రసపూర్ణాభిః దివ్యైర్ద్రమిడసూక్తిభిః || 16 ||

తిరుప్పావై - శ్లోకాః

యా స్వయం భట్టనాథస్య సీతేవ మిథిలేశితుః |
లభ్యాభివర్ధితా చైవ తాం గోదాం స్మర హే మనః ||

మాసోఽయం మార్గశీర్షో దినమపి సుదినం చంద్రసంపూరితత్వాత్
తస్మాదుత్థాయ గోప్యః శుభతరవపుషః స్నాతుకామాః ప్రయాత |

యః సర్వాన్ శత్రువర్గాన్ తృణమివ మనుతే తస్య గోపస్య పుత్రః
కృష్ణః పద్మాయతాక్షో దిశతి చ కరణాన్యస్మదభ్యర్థితాని || 1 ||

హే భూలోకమవాప్య నః శృణుత సద్గోప్యో లసంత్యో భృశం
వాక్యం మంగలదాయకం వ్రతపరం తత్రోపయుక్తాన్ విధీన్ |
నాస్మాభిర్విముఖీభిరర్థినివహే భావ్యం ప్రసూనాంజనే
ధార్యే నైవ కుపుస్తకాదిపఠనం త్యాజ్యం హ్యకృత్యం తథా || 2 ||

పాదాక్రాంతసమస్తలోకవిభవం స్తుత్వా ప్రభుం శ్రీధరం
స్నానం చేత్ క్రియతే వ్రతాయ సకలో లోకో విబాధో భృశం |
గావోఽభీష్టపయః ప్రదాః కిల మహీ సస్యైః సమృద్ధా భవేత్
దేవో వర్షతి మాసి మాసి చ జనాః నిత్యశ్రియం ప్రాప్నుయుః || 3 ||

హే పర్జన్య సముద్రమేత్య సలిలం పీత్వా సమృద్ధం తతో
భూత్వా నీలతనుర్యథాదిపురుషః శ్రీచక్రపాణేః కరే |
శంఖధ్మానసమానగర్జనయుతస్త్యం వర్ష వారాం చయం
స్నాత్వా తత్ర సమాప్య సువ్రతమిదం తుష్టా భవामో వయం || 4 ||

యం మాయావినమామనంతి విబుధాః యం మాధురం జానతే
యం ప్రాహుర్యమునావిహారకుశలం దామోదరం కేశవం |
తం దేవం మనసా స్మరేమ వచసా సంకీర్తయామో యది
హ్యగ్నౌ తూలమివాఖిలం కృతమఘం నశ్యేద్భవిష్యచ్చ నః || 5 ||

బాలే త్వం న శృణోషి కిం ఖగరుతాన్యాహ్వానశంఖధ్వనిః
నైవ శ్రోత్రపథం గతోఽస్తి గరుడాధీశాలయాజ్ఞాగృహి |
ధ్యానావస్థితతద్గతేన మనసా సంకీర్తయద్భిర్హరిం
శబ్దానుచ్ఛరితాన్ మహాజనగణైః శ్రుత్వాపి నోద్బుధ్యసే || 6 ||

భ్రాంతే ! ఖంజనసంగజాతనినదాన్ త్వం కీచుకీచీత్యమూన్
 గోప్యః సుందరకేశపాశభరితా మాంగల్యమాలావృతాః |
 యన్మథ్నంతి దధీహ తేన జనితాన్ శబ్దాంశ్చ యత్యేశవం
 బ్రూమస్తద్భవతీ న కిం నిశమయత్యుత్తిష్ట బాలే శుభే || 7 ||

దృష్ట్వా ప్రాచ్యాం ప్రకాశం తదను యదువరైర్ముచ్యమానా మహిష్యః
 ధావంత్యేకత్ర తుష్టాః తృణచరణధియా నైవ వర్తామహేఽత్ర |
 ఇత్యేవం బద్ధకోపాః జ్వలదనలసమాః స్థాపయిత్వైవ గోపీః
 ప్రాప్తాః స్మస్త్యాం హి నేతుం బకముఖశమనం కృష్ణముచ్చైః స్తువంత్యః || 8 ||

పర్యంకే బహురత్నదీపభరితే ధూపైస్తథా వ్యాపుతే
 నిద్రాసి హ్యబలే కవాటయుగలం త్వం క్షిప్రముద్ధాటయ |
 మూకా కిం బధిరాలసా తవ సుతా స్వాపాభిచారం గతా
 కిం వా కీర్తయ మాయినం హరిమిమం క్షిప్రం త్వముత్థాపయ || 9 ||

అస్మాకం పటహప్రదేన తులసీయుజ్శ్మాలినా శార్క్లిణా
 ధ్వస్తో రావణసోదరః స విజితో నిద్రాపరీక్షావిధౌ |
 చిహ్నాం స్వీయపరాజయస్య మహతీం నిద్రామదాత్ కిం ను తే
 యేన త్వం స్వపీషీదృశం బహువిధం సంబోధ్యమానా ముపహః || 10 ||

సంపన్నస్య చ శత్రునాశనవిధౌ దీక్షాజుషః పుత్రికే
 వల్మీకాగ్రఫణాధరప్రవిలసన్మధ్యే మయూరీనిభే |
 సఖ్యస్తే సముపాగతా జలధరచ్ఛాయం భజంత్యో హారిం
 నోత్తిష్టస్యపి మూకభావసహితా కిం మన్యసే నిద్రయా || 11 ||

బద్ధైర్వత్సపరాయణైః సుమహిషీవృందైః పయః క్షారణా -
 దాసిక్తాంగణ భూమిసద్గృహపతేః గోపేశ్వరస్య స్వసః |

గేహద్వారసమాగతైః హిమజలాసిక్తస్వశీర్షైః సఖీ -

వృందైః సంస్తుతరావణారివిభవం శ్రుత్వాపి నోద్బుధ్యసే || 12 ||

విష్ణుం ఘోరబకాస్యదారకమముం రక్షః శిరశ్చేదినం

గాయంత్యః ప్రతిపేదిరే వ్రతభువం సర్వాశ్చ గోపాంగనాః |

శుక్రః ప్రాదురభూద్ బృహస్పతిరగాదస్తం ద్విజాశ్చోత్థితాః

బాలే త్వీదృశకాల ఏవ శయితా స్నానం హ్యకృత్వా శుభే || 13 ||

గేహారామగవాపికాజలగతం రక్తోత్పలం పుష్పితం

భ్రాంతే సఇక్యచితాభవత్కుముదినీ ధ్మాయంతి శంఖం జనాః |

శ్వః ప్రాతః ప్రథమోత్థితా నను సఖీరుదోధయిష్యేహ మి -

త్సుక్తిః కిం తవ నైవ లజ్జయతి తతోత్థాయ కృష్ణం భజ || 14 ||

అద్యాపి స్వపిషీహ బాలశుకిసఖ్యద్య ప్రబుధ్ధాస్యహం

జానేహం తవ వాక్యకౌశలమహం యూయం తథా ద్రక్ష్యథ |

కిం సర్వాః సముపాగమన్ నను తథా సంఖ్యాయ జానీహి తత్

త్వం తం మాయినముగ్రశత్రుశమనం కృష్ణం సఖాయం సూర || 15 ||

శ్రీమధ్గోపజనేశితుర్గృహపరిత్రాతస్తథోచ్చధ్వజ -

ప్రాలంబోజ్వలతోరణప్రగుణితద్వారస్థ దౌవారిక |

కృష్ణః ప్రాగవదద్ వ్రతోపకరణం దాస్యామి యుష్మభ్యమి -

త్యాప్తాః సేవితుమేవ తం మణిమయం తస్మాత్కవాటం నుద || 16 ||

స్వామిన్ దానపరాయణ ప్రభువర ప్రోత్తిష్ఠ నందప్రభో

స్వామిన్యత్తమవంశజే శుభగుణే నిద్రాం యశోదే త్యజ |

వ్యాప్య వ్యోమ పదత్రయేణ తు జగన్మాతః ప్రబుధ్యస్వ హే

విష్ణో త్వం బలభద్ర కృష్ణసహితశ్చోత్తిష్ఠ కృష్ణప్రియ || 17 ||

నీలే వాసితచారుకేశనిచయే హే నందగోపస్సుషే
 కూజంత్యత్ర చ కుక్కుటా అపి కుహలాకంఠా లతామంటపే |
 అస్మత్కీర్తితకృష్ణనామవిభవం భక్త్యా స్వయం శృణ్వతీ
 భూషాశింజితమంజుపాణికమలేనోద్ధాటయస్వార్గలం || 18 ||

పర్యంకే బహుదీపరాజిలసితే కాంతాకుచాగ్రస్థలీ -
 విన్యస్తాత్మభుజాంతరాల భగవన్ వాచం న దత్సే హి నః |
 దేవి త్వం న కిలేచ్ఛసి స్వశయనాత్కాంతం కదాప్యుత్థితం
 త్వం చేన్న క్షణవిప్రయోగసహనా తత్త్వం న తన్నో దయా || 19 ||

త్రింశతోటిదివౌకసామపి పురో గత్వా తదార్తిచ్ఛిదా -
 కారిన్నాశ్రితవత్సలారిశమనోత్తిష్ట స్వయం నిర్మల |
 నీలే విద్రుమరక్తవర్ణవదనే కుంభస్తని త్వం హి నః
 కృష్ణం చాన్యదపేక్షితం చ కరణం దత్వా వ్రతం కారయ || 20 ||

ఆపూర్య ప్రస్ఫుతాన్ ఘటాన్ బహుపయోధారా బహిర్ముంచతః
 స్వామీ ధేనుగణస్య యోఽతిమహతో గోపస్య తస్యాత్మజ |
 దీనాస్త్యక్తపరాక్రమారిసదృశాః త్వత్పాదపద్మాంతికం
 ప్రాప్తాః స్మః శ్రితపాలనోద్యత జగద్దీప ప్రబుధ్యస్వ భోః || 21 ||

నష్టాహంకృతిశత్రుసంఘవదిహాగత్య స్థితానాముప -
 ర్యస్మాకం న పతేయురబ్జ రుచయః కిం తే కటాక్షాః శనైః |
 అక్షిభ్యాముదితార్కచంద్రసదృశత్విజ్ఞ్యాం మనాక్చేద్భవా -
 నస్మాన్ పశ్యతి నష్టపాపనిచయాః స్వామ ప్రహృష్టా వయం || 22 ||

క్షోణీభృద్వరకందరోదరశయః సింహాః ప్రబుద్ధో యథా
 దృష్టోగ్రం పరిధూయ కేసరచయం చాంచేద్గభీరాం గతిం |
 ఆగత్త్యేవమధిష్ఠితః సువిహితం సింహాసనం యత్యతే
 ప్రాప్తాః కార్యమిదం విచింత్య కరుణామస్మాసు సందర్శయ || 23 ||

లంకాధీశదశాననాదిశమన త్వద్విక్రమో వర్ధతాం
 వత్సాఖ్యారివినాశినస్తవ జగన్మాతుః ప్రథేతాం పదే |
 తం గోవర్ధనపర్వతం కృతవతశ్చత్రం గుణాస్తే జయ -
 ంత్వేతం త్వాం శరణం గతా వయమహో లబ్ధుం వ్రతస్యోచితం || 24 ||

కస్యాశ్చిజ్జరరాద్భవన్నిశి తదైవాసీః పరస్యాః సుతః
 తస్యైవం పరనాశినో వ్యరచయత్ కంసోఽప్రియం తే బహు |
 తత్సర్వం త్వయి నిష్ఫలత్వమగమత్ తస్మిన్ భవత్యర్థితాం
 ప్రాప్తాః స్మః పటహాదికం బహువిధం దత్వా వ్రతం కారయ || 25 ||

శంఖాన్ శుక్లతమాన్ నినాదభరితాన్ దీపాన్ బహలాన్ సుందరాన్
 కించాత్యద్భుతనాదవాదిపటహాన్ వేదప్రవక్తాన్ జనాన్ |
 అత్యుచ్చధ్వజమావితానమఖిలం చాన్యధ్ధరే శ్రీపతే
 దేహి త్వం వటపత్రతల్ప జలదశ్యామ ప్రభో సాదరం || 26 ||

హే శత్రుంజయ గోపతే ప్రియ విభో స్తుత్వా వయం త్వాం ముహుః
 ప్రాప్యేమాన్ పటహాన్ బహలాన్ బహుమతిం లప్స్యామహే చోత్తమాం |
 వస్త్రాణ్యంగదకర్ణపత్రకటకాన్ ధృత్వా తతః సంగతాః
 స్వాద్వన్నం ఘృతదుగ్ధపూరభరితం భోక్త్యామహే చ త్వయా || 27 ||

గోవృత్త్యైవ హి జీవతామహారహః గోపాలకానాం కులే
 యేన ప్రాదురభూస్త్వమేతదుచితం పుణ్యం సమృద్ధం హి నః |
 అస్మాభిః ప్రియ కృష్ణ గోపతనయేత్యాహూయమానోఽసకృత్
 మన్యుం మా కురు చాస్మదిష్టమఖిలం సద్యః ప్రయచ్ఛ ప్రభో || 28 ||

కృష్ణ ప్రాతరిహాగతైస్తవ జనైరావేద్యమానం శృణు
 ప్రాగ్దత్తైరిహ వాద్యచామరముఖైర్న స్యామ తుష్టాః ప్రభో |
 కింత్వల్పాన్ సహజానపోహ్య విషయాన్ సాంసారికాన్ సర్వదా
 క్షైంకర్యం కరవామ తేఽంఘ్రికమలే కుర్యా దయాం నస్తథా || 29 ||

గోప్యశ్చంద్రసమానచారువదనాః సంస్తుత్య దామోదరం
ప్రాప్తా యత్పటహాదికం కృతిమిమాం గోదాఖ్యదేవ్యా కృతాం ।
త్రింశద్ ద్రావిడపద్యగుంభనమయీం యే వా పఠంత్యాదరాత్
పద్యాకాంతదయామవాప్య భువి తే నిత్యం సుఖం ప్రాప్నుయుః ॥ 30 ॥

సంప్రదాయవిదామత్ర వక్తవ్యం బహు శిష్యతే ।
విశిష్టభావవిస్పష్టజ్ఞానహేతురియం కృతిః ॥

శ్రీవీరరాఘవార్యాణాం ఉత్తమూర్చక్రవర్తినాం ।
సర్వశాస్త్రప్రవీణానామంతేవాసీ హ్యాయం జనః ॥

వరదార్యగురోః సూనుః వాత్స్యః శ్రీరామదేశికః ।
వ్యతానీత్ శ్లోకరూపేణ గోదాదేవ్యాః కృతిం శుభాం ॥

॥ శ్రీ తిరుప్పావైపద్యానాం సంస్కృతశ్లోకాః సమాప్తాః ॥